

സ്വീകരിച്ചിട്ടുള്ളത്. മാർക്കറ്റിൽ വിലക്കയറ്റമുണ്ടാകുമ്പോൾ പൊതുവിതരണ മേഖല ഇടപെട്ടാൽ വിലക്കയറ്റം നിയന്ത്രിക്കാൻ കഴിയുമെന്ന വിശ്വാസത്തിലാണ് നാം ഇതുവരെ ജീവിച്ചുപോന്നിട്ടുള്ളത്. പക്ഷേ ഇവിടെ ഫലപ്രദമായ നടപടികൾ സ്വീകരിച്ചോ; ചെയ്യാനൊന്നും ബാക്കിയില്ല, ഒരു ഗവൺമെന്റിന് സാധ്യമായ തെല്ലാം ചെയ്തിട്ടുണ്ട് എന്ന് മുഖ്യമന്ത്രി ഉൾപ്പെടെ അവകാശപ്പെടുമ്പോൾ എങ്ങനെയാണ് മാർക്കറ്റിൽ നിത്യോപയോഗ സാധനങ്ങൾക്ക് വിലക്കയറ്റം ഉണ്ടാകുന്നത്. അവിടെ എവിടെയോ തകരാറുണ്ട് എന്നല്ലേ അതിനർത്ഥം. ആ തകരാർ എന്താണെന്ന് കണ്ടുപിടിച്ച് അവിടെ ഇടപെടുമ്പോഴാണ് ജനങ്ങളെ രക്ഷിക്കാൻ ഭരണകൂടത്തിന് കഴിയുന്നത്. അതാണ് ചർച്ച ചെയ്യേണ്ടത്. അങ്ങനെ ചർച്ചയിലൂടെ യഥാർത്ഥ കാരണങ്ങൾ കണ്ടെത്തി വിലക്കയറ്റത്തിന്റെ കെടുതിയിൽനിന്നും ജനങ്ങളെ രക്ഷിക്കാനാവശ്യമായ നടപടികൾ സ്വീകരിക്കാനുള്ള മനോഭാവം പോലും ഗവൺമെന്റ് പ്രകടിപ്പിക്കുന്നില്ല. ഇവിടെയാണ് ഈ ഗവൺമെന്റ് ജനവിരുദ്ധമായ നയങ്ങൾക്കുവേണ്ടി നിലകൊള്ളുന്ന ഒരു ഗവൺമെന്റാണെന്ന് പറയേണ്ടിവരുന്നത്. അങ്ങനെ ജനവിരുദ്ധ നിലപാട് സ്വീകരിക്കുന്ന ഗവൺമെന്റിന്റെ നടപടിയിൽ പ്രതിഷേധിച്ച് ഞാനും എന്റെ പാർട്ടിയിൽപ്പെട്ട അംഗങ്ങളും വാക്കുട്ട് നടത്തുന്നു.

(ശ്രീ. എ. കെ. ശശീന്ദ്രനും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി. സഭവിട്ട് പുറത്തുപോയ അംഗങ്ങൾ അല്പസമയത്തിനുശേഷം സഭയിൽ തിരിച്ചെത്തി.)

III ശ്രദ്ധ ക്ഷണിക്കൽ

1. നോക്കുകുലി നിരോധനം

ശ്രീ. തോമസ് ഉണ്ണിയാടൻ : സർ, നമ്മുടെ സംസ്ഥാനത്ത് നിയമം ഉണ്ടായിട്ടും നിലനിൽക്കുന്ന നോക്കുകുലിയെന്ന ദുരവസ്ഥയെക്കുറിച്ചാണ് ശ്രദ്ധക്ഷണിക്കലിലൂടെ അവതരിപ്പിക്കുന്നത്. അധ്വാനിക്കുകയും അഭിമാനിക്കുകയുമൊക്കെ മലയാളികൾ എപ്പോഴും സ്വയം വിശേഷിപ്പിക്കാറുള്ളതാണ്. എന്നാൽ അധ്വാനത്തിന്റെ മഹത്വം അറിയേണ്ടവർ അത് മറക്കുന്നു. ദൈവത്തിന്റെ സ്വന്തം നാടായ കേരളത്തിൽ അനുഭവപ്പെട്ടിരിക്കുന്ന ഒട്ടും അന്തസ്സില്ലാത്ത ഒരു തൊഴിൽശൈലിയാണ് നോക്കുകുലിയെന്ന ദുരാചാരം. 'പണി ആർ വേണമെങ്കിലും എടുക്കട്ടെ, പക്ഷേ പണം ഇങ്ങോട്ട് പോരട്ടെ' എന്ന ചിന്ത അധർമ്മീകതയാണ്. മറ്റുള്ളവരുടെ അധ്വാനത്തിന്റെ ഫലം മെയ്നങ്ങാതിരുന്ന് ഭീഷണിപ്പെടുത്തി നേടി അനുഭവിക്കുന്നത് ഒട്ടും അന്തസ്സില്ലാത്ത രീതിയാണ്. ഇത് ജനങ്ങളുടെ അവകാശത്തിനും സ്വാതന്ത്ര്യത്തിനും മേലുള്ള കടന്നുകയറ്റമാണ്. ഏത് സാഹചര്യത്തിലായാലും ജോലിചെയ്യാതെ കുലി ചോദിക്കുന്നത് അന്യായം തന്നെയാണ്. ജോലിചെയ്യാതെ നോക്കിനിൽക്കുകയും സാധാരണക്കാരന്റെ കയ്യിൽനിന്നും പണം തട്ടിയെടുക്കുകയും ചെയ്യുന്ന സമ്പ്രദായം പരിഷ്കൃത സമൂഹത്തിൽ ഏറെ നാണക്കേടുണ്ടാക്കുന്ന ഒന്നാണ്. ജോലി ചെയ്യുന്നവന് കുലി കൊടുക്കാം. പക്ഷേ ജോലി ചെയ്യാതെ നോക്കിനിൽക്കുന്നവൻ കുലി ആവശ്യപ്പെടുന്നത് ധർമ്മീകതയാണോ? ഈ ദുഷ്പ്രവണത നിയമവിരുദ്ധമായി

സംസ്ഥാനത്ത് പ്രഖ്യാപിച്ചിട്ടുള്ളതാണ്. നോക്കുകുലി നിയമംമൂലം നിരോധിച്ചിട്ടുമുണ്ട്. നോക്കുകുലി വാങ്ങിയാൽ പിടിച്ചുപറി എന്ന പേരിൽ പോലീസിന് വേണമെങ്കിൽ കേസ്സെടുക്കാം. വസ്തുവിൽ കയറി ഭീഷണിപ്പെടുത്തിയാൽ ഗുണ്ടാ നിയമപ്രകാരം പോലീസിന് കേസ്സെടുക്കാം. പക്ഷേ പരാതി ലഭിച്ചാലും തൊഴിൽപ്രശ്നത്തിന്റെ പേരുപറഞ്ഞ് പോലീസ് നടപടി എടുക്കുന്നില്ലായെന്ന പരാതി വ്യാപകമായിരിക്കുകയാണ്. നോക്കുകുലി നീതികരിക്കാനാവില്ലായെന്നും ആവർത്തിക്കില്ലായെന്നുമൊക്കെ വിവിധ രാഷ്ട്രീയ സംഘടനകളും തൊഴിലാളി സംഘടനകളും മാറിമാറി പറയുന്നുണ്ടെങ്കിൽപ്പോലും ഓരോ സംഭവങ്ങൾ കഴിയുമ്പോഴും അത് ആവർത്തിക്കുകയാണ്. നോക്കുകുലിക്ക് എതിരായി നിയമങ്ങളും അതോടൊപ്പംതന്നെ അതിനെതിരായിട്ടുള്ള വിവിധ നേതാക്കളുടെ പ്രഖ്യാപനങ്ങളും പലയിടത്തും നടക്കുന്നുണ്ടെങ്കിലും അന്തസ്സിന് ചേരാത്ത കുലി വാങ്ങൽ തുടരുകയാണ്. പ്രതിപക്ഷനേതാവ് ശ്രീ. വി. എസ്. അച്യുതാനന്ദന്റെ സഹോദരപുത്രന്റെ വീടിന് സമീപത്ത് സംരക്ഷണഭിത്തി നിർമ്മിക്കാൻ കല്ല് ഇറക്കിയപ്പോൾ സി.ഐ.ടി.യു. തൊഴിലാളികൾ അദ്ദേഹത്തെ ഭീഷണിപ്പെടുത്തി 750 രൂപ പിടിച്ചുവാങ്ങിയതിനെപ്പറ്റി പത്രങ്ങളിൽ വന്ന വാർത്ത നമ്മുടെ മനസ്സിലുണ്ട്. അമ്പലപ്പുഴയിൽ നിയമനടപടി സ്വീകരിക്കേണ്ട ലേബർ ഓഫീസറെ ഭീഷണിപ്പെടുത്തി തൊഴിലാളികൾ നോക്കുകുലി വാങ്ങിയ വാർത്തയും ഇതേ ദിവസം മലയാള ദിനപത്രത്തിൽ റിപ്പോർട്ട് ചെയ്തിട്ടുണ്ട്. മുഴിയാർ പവർ ഹൗസിൽ വൈദ്യുതി ബോർഡ് ക്രെയിൻ ഉപയോഗിച്ച് ട്രാൻസ്ഫോർമർ ഇറക്കുന്നത് കണ്ടുനിന്ന 62 തൊഴിലാളികൾ നോക്കുകുലി ആവശ്യപ്പെടുകയുണ്ടായി. എല്ലാ യൂണിയനുകളും ഒരുമിച്ചുനിന്നുകൊണ്ട് 1,62,000 രൂപ ആവശ്യപ്പെടുകയും 88,800 രൂപ വാങ്ങിക്കൊണ്ടുപോകുകയും ചെയ്തു. കഴക്കൂട്ടം എഫ്.സി.ഐ.-യിൽ നിന്ന് റേഷൻ കടകളിലേക്ക് ധാന്യം കയറ്റുന്നത് നോക്കിനിന്ന് തൊഴിലാളികൾ ആവശ്യപ്പെട്ട പണം നൽകാത്തതിനെത്തുടർന്നുണ്ടായ സംഭവംമൂലം റേഷൻകടകൾ അടച്ചിടുകയുണ്ടായി. വെള്ളൂറട-മരുതംകോടിൽ നോക്കുകുലി നൽകാതിരുന്നതിന് ഗ്രാമനേറ്റും ടൈൽസ്സും കയറ്റിവന്ന ലോറി അടിച്ചതകർക്കുകയും അതിലുണ്ടായിരുന്ന അച്ഛനെയും മകനെയും മർദ്ദിക്കുകയും ചെയ്തിരിക്കുന്നു. തിരുവനന്തപുരവും എറണാകുളവും നോക്കുകുലി വിമുക്ത ജില്ലയായി പ്രഖ്യാപിച്ച് ദിവസങ്ങൾ കഴിഞ്ഞപ്പോൾ കൊച്ചി തുറമുഖത്ത് നോക്കുകുലി പ്രശ്നമുണ്ടായതിനെത്തുടർന്ന് പോർട്ട് ട്രസ്റ്റ് സർക്കാരിന് പരാതി നൽകിയിരിക്കുകയാണ്. ഇതൊക്കെ കാണിക്കുന്നത് ഈ രംഗത്ത് അനാവശ്യമായ പ്രവണതകൾ തുടരുന്നുണ്ട് എന്നുതന്നെയാണ്. നിയമവിരുദ്ധമായി പ്രഖ്യാപിച്ച ദുഷ്പ്രവണതകളാണ് അനുസ്യൂതം തുടരുന്നത്. ഇത് ജനവികാരത്തോടും നിയമവാഴ്ചയോടുമുള്ള കടുത്ത വെല്ലുവിളിയാണ്. വ്യക്തികൾക്ക് മാത്രമല്ല, സ്ഥാപനങ്ങൾക്കും ഇതിന്റെ ദുഷ്ഫലം അനുഭവിക്കേണ്ടിവരുന്നു. സംസ്ഥാനത്തിന്റെ വികസന പ്രവർത്തനങ്ങളെ തടസ്സപ്പെടുത്തുന്ന രീതിയിലേക്ക് നോക്കുകുലി സമ്പ്രദായം മാറിക്കഴിഞ്ഞിരിക്കുന്നു. ഇതിനെതിരെ കർശന നടപടി കൈക്കൊള്ളണമെന്ന് ബഹുമാനപ്പെട്ട ഹൈക്കോടതിതന്നെ ചൂണ്ടിക്കാണിക്കുകയുമുണ്ടായി. നീതിപീഠത്തിനുമുമ്പിലേക്ക് ജനങ്ങളെ വലിച്ചിഴക്കേണ്ട

സാഹചര്യം പൂർണ്ണമായും ഒഴിവാക്കണം. കഴിഞ്ഞ കുറെ നാളുകളായി കേരളത്തിന്റെ വികസന മംഗത്തെ ഈ ക്യാൻസർ രോഗം ബാധിച്ചതുമൂലം എല്ലാ നിലയിലുമുള്ള തകർച്ചയിലേയ്ക്ക് നാം പോകുന്ന ദൈവസ്ഥ വന്നിരിക്കുകയാണ്. ഈ കാടത്തത്തിനെതിരെ നടപടി സ്വീകരിക്കണം. സമാപിത താൽപ്പര്യങ്ങൾക്കോ സമ്മർദ്ദങ്ങൾക്കോ സർക്കാർ വഴങ്ങരുത്. കേരളത്തെ നോക്കുകുലിവിമുക്ത സംസ്ഥാനമാക്കി മാറ്റുവാൻ തൊഴിലാളി സമൂഹത്തിന്റെയും സർക്കാരിന്റെയും കൂട്ടായ പരിശ്രമം അനിവാര്യമാണ്. നോക്കുകുലിയിലേക്ക് നോക്കിയിരുന്ന് നാടിന്റെ ഭാവി ഇരുളടഞ്ഞതാകാതിരിക്കാൻ അടിയന്തരമായ നടപടികളിലേക്ക് സർക്കാർ നീങ്ങണമെന്നുള്ള കാര്യം ശ്രദ്ധയിൽപ്പെടുത്തുകയാണ്. നോക്കുകുലി എന്ന മഹാരോഗംമൂലം പുതിയ വ്യവസായം വരാനുള്ള അവസ്ഥയുണ്ടാകാതെ അറച്ച് നിൽക്കുകയും ഉണ്ടായിരുന്ന പല വ്യവസായങ്ങളും അടയ്ക്കപ്പെടുകയും സ്വസ്ഥമായ ജീവിതം തൊഴിലാളിക്കും തൊഴിലുടമകൾക്കും നഷ്ടപ്പെടുകയും ചെയ്യുന്ന സാഹചര്യമാണുള്ളത്. ഇതിനെതിരെ ഉണർന്ന് ചിന്തിക്കണമെന്ന് ശ്രദ്ധക്ഷണിക്കലിലൂടെ ആവശ്യപ്പെടുകയാണ്.

[അദ്ധ്യക്ഷ വേദിയിൽ മി. ഡെപ്യൂട്ടി സ്പീക്കർ]

തൊഴിലും പുനരധിവാസവും വകുപ്പുമന്ത്രി (ശ്രീ. ഷിബു ബേബി ജോൺ) : സർ, മെയ്യനങ്ങാതെയും പണിയെടുക്കാതെയും കാശുവാങ്ങുന്ന ഈ ഒരു സമ്പ്രദായത്തോട് സർക്കാരിന് ഒരു തരത്തിലുമുള്ള യോജിപ്പില്ല. ഈ പ്രവണത കേരളത്തിന് ഗുണകരമല്ലായെന്ന കാഴ്ചപ്പാടിനനുസരിച്ചുതന്നെ ഈ രണ്ട് വർഷക്കാലമായി ഇത് തടയാനായി ഒട്ടനവധി നടപടികൾ കൈക്കൊള്ളുകയുണ്ടായി. നിർഭാഗ്യവശാൽ ഗവൺമെന്റ് ആഗ്രഹിച്ച നിലയിലേക്ക് ഇത് പൂർണ്ണമായി ഇല്ലാതാക്കാൻ സാധിച്ചിട്ടില്ലായെന്ന് തുറന്ന് സമ്മതിക്കാൻ എനിക്ക് ഒരു മടിയുമില്ല. ഇവിടത്തെ മുഖ്യധാരാ ട്രേഡ് യൂണിയനുകളെല്ലാം യോജിച്ചുകൊണ്ട് ഈ പ്രവണത നമുക്ക് ഗുണകരമല്ല ഇത് അവസാനിപ്പിക്കണമെന്ന ധാരണയിലെത്തിയിട്ടാണ് ഗവൺമെന്റ് ശക്തമായ നടപടിയുമായി മുന്നോട്ടുപോയത്. അങ്ങനെ മുഖ്യധാരാ ട്രേഡ് യൂണിയനുകളും രാഷ്ട്രീയ പാർട്ടികളും എല്ലാവരും അഭിപ്രായ സമന്വയത്തിലെത്തിയിട്ടുപോലും ഈ പ്രവണത സംസ്ഥാനത്തിന്റെ പല ഭാഗങ്ങളിലും നടക്കുന്നുണ്ട്. ഇവിടെ ബഹുമാനപ്പെട്ട പ്രതിപക്ഷ നേതാവിന്റെ ബന്ധുവിന്റെ വീട്ടിൽനിന്നും ഒരു എ.എൽ.ഒ.-യുടെ കയ്യിൽ നിന്നും നോക്കുകുലി വാങ്ങിയതിനോടൊപ്പം തന്നെ കഴിഞ്ഞ ശനിയാഴ്ച ഇതിന്റെ തലപ്പത്തുള്ള അഡീഷണൽ ലേബർ കമ്മീഷണറുടെ വീട്ടിൽനിന്നും നോക്കുകുലി ചോദിച്ച ഒരു സംഭവമുണ്ടായി. പക്ഷേ അദ്ദേഹത്തിന് ഈ നിയമം അറിയാവുന്ന ആളായതുകൊണ്ടും ശക്തമായ നിലപാട് എടുത്തതുകൊണ്ടും ഒരു ചെറിയ ഭീഷണി മാത്രം കൂടി അവസാനം അവർ പോയ സാഹചര്യമുണ്ടായി. നമ്മൾ സംവിധാനങ്ങൾ ഒരുക്കിയിട്ടുണ്ടെങ്കിലും അത് പൂർണ്ണമായി പ്രയോജനപ്പെടുന്നില്ല എന്നുള്ളതാണ് വസ്തുത. ഇപ്പോൾ നിലവിലുള്ള തൊഴിൽ നിയമമനുസരിച്ച് തൊഴിൽ തർക്കത്തിൽ പോലീസ് ഇടപെട്ടുകൂടാ എന്നാണ്, എന്നാൽ അവിടെ ജീവനും സ്വത്തിനും ഭീഷണി ഉയരുന്ന നിലയിലേക്കുള്ള പ്രവർത്തനം ആരുടെ ഭാഗത്തുനിന്നുണ്ടായാലും

പോലീസിന് ഇടപെടാവുന്ന സാഹചര്യം ഉണ്ട്. അംഗീകൃത രജിസ്ട്രേഷനുള്ള ചുമട്ടുതൊഴിലാളി നോക്കുകൂലി ആവശ്യപ്പെട്ടാൽ അതിനെതിരെ ചുമട്ടുതൊഴിലാളി നിയമമനുസരിച്ച് നടപടി സ്വീകരിക്കാൻ സാധിക്കും. പക്ഷേ ഞാൻ സൂചിപ്പിച്ചിട്ടുള്ളതുപോലെ മുമ്പ് കേരളത്തിൽ പലയിടങ്ങളിലും അംഗീകാരമുള്ള ചുമട്ടുതൊഴിലാളികളല്ല ഈ ജോലിയിൽ ഏർപ്പെടുന്നത്. വഴിയേ പോകുന്ന വർക്കാർക്കും നോക്കുകൂലി ചോദിക്കാം; ആളുകളെ ഭീഷണിപ്പെടുത്താം; കാശ് വാങ്ങി പോകാം എന്ന നിലയിലേക്ക് കാര്യങ്ങൾ വ്യാപിച്ചിരിക്കുകയാണ്. തിരുവനന്തപുരം, കൊച്ചി, കോഴിക്കോട് എന്നീ ജില്ലകളിൽ നോക്കുകൂലി വിമുക്തമാക്കി എന്നാണ് ശ്രീ. തോമസ് ഉണ്ണിയാടനും പറഞ്ഞത്. പക്ഷേ അങ്ങനെയല്ല, കേരളത്തിലെങ്ങും നോക്കുകൂലി അനുവദിക്കുന്ന പ്രശ്നമില്ല എന്നുതന്നെയാണ് സർക്കാരിന്റെ നിലപാട്. പക്ഷേ നിർഭാഗ്യവശാൽ നമ്മൾ ചെയ്തത് തിരുവനന്തപുരം, കൊച്ചി, കോഴിക്കോട് എന്നീ ജില്ലകളിൽ ഏകീകരിച്ച കൂലി പ്രഖ്യാപിക്കുകയുണ്ടായി. കൊല്ലത്തും തൃശ്ശൂരും അത് നിലവിൽ വന്നിട്ടുണ്ട്. മലപ്പുറത്തും വേറൊരു ജില്ലയിലും അങ്ങനെ ഏഴ് ജില്ലകളിൽ ഏകീകരിച്ച കൂലി ആയിട്ടുണ്ട്. എല്ലാ പ്രദേശങ്ങളിലും ഒരേ കൂലി എന്നുള്ള സംവിധാനം അവിടെ ഏർപ്പെടുത്തിക്കഴിഞ്ഞിട്ടുണ്ട്. അങ്ങനെ ഏകീകരിച്ച കൂലി തിരുവനന്തപുരത്തെ എല്ലാ ട്രേഡ് യൂണിയനുകളും അംഗീകരിച്ചു. ഈ കാര്യത്തിൽ പ്രതിപക്ഷത്ത് ബാക്കി നേതാക്കൾമാരുണ്ടായിരുന്നെങ്കിൽ നമുക്ക് ഗൗരവമേറിയ ഒരു ചർച്ച നടത്താമായിരുന്നു. ഈ പ്രവണത അവസാനിപ്പിക്കാൻ സി.ഐ.റ്റി.യു. എന്ന സംഘടന പൂർണ്ണ പിന്തുണ നൽകിയിട്ടുണ്ടെന്ന് പറയാതിരിക്കാൻ നിവൃത്തിയില്ല. മറ്റ് ട്രേഡ് യൂണിയനുകളും ആ തീരുമാനം തന്നെ കൈക്കൊണ്ടിട്ടുണ്ട്. പക്ഷേ ടെക്നോപാർക്കിലെ ഒരു സ്ഥാപനത്തിൽനിന്ന് കഴിഞ്ഞ ഒരു വർഷം ഒന്നരക്കോടി രൂപ നോക്കുകൂലി വാങ്ങിയെന്നാണ് ഇവിടെ പുറത്തുവന്ന വിവരം. അവർ ഇതുവരെ പരാതി പറഞ്ഞിട്ടില്ല. നോക്കുകൂലിയു മായി ബന്ധപ്പെട്ട് തൊഴിൽ വകുപ്പിന് ലഭിച്ചിട്ടുള്ള എല്ലാ പരാതികൾക്കും പരിഹാരം കണ്ടിട്ടുണ്ട്. അഭിലഷണീയമല്ലാത്ത ഇത്തരം പ്രവണതയിൽ ഏർപ്പെട്ടിട്ടുള്ളവരുടെ കാര്യം സസ്പെന്റ് ചെയ്തിട്ടുണ്ട്. പോലീസിൽ കേസ് കൊടുത്തിട്ടുണ്ട്. പക്ഷേ ഇത്രയൊക്കെ സംവിധാനം ഒരുക്കിയിട്ടും ടെക്നോപാർക്കിലെ ഒരു സ്ഥാപനത്തിൽനിന്ന് ഒരു വർഷം ഒന്നരക്കോടി രൂപ നോക്കുകൂലിയായി കൊടുത്തുവെന്ന് അനന്തദ്യോഗികമായി അറിയാൻ സാധിച്ചു. അത് സാധിച്ചിട്ടുണ്ടെങ്കിൽ അവിടെ പൊളിറ്റിക്കൽ പാട്രോണേജ് ഉണ്ടാകുന്നുണ്ടെന്ന് നമുക്ക് സമ്മതിക്കേണ്ടിയിരിക്കുന്നു. അതിവിടെ അവസാനിപ്പിക്കണം. നമ്മൾ ഇതിനെതിരെ പ്രതികരിക്കണമെന്നുപറയുമ്പോൾ ആ പാട്രോണേജ് അവസാനിപ്പിച്ചാൽ മാത്രമേ നോക്കുകൂലി പൂർണ്ണമായി ഇല്ലാതാക്കാൻ സാധിക്കുകയുള്ളൂ.

ഇതിൽ ദീർഘമായിട്ടൊന്നും ഇല്ല. ഇവിടെ പൊതു consensus ഉണ്ടെങ്കിലും അത് പൂർണ്ണതോതിൽ നടപ്പിലാകുന്നില്ല. നിർഭാഗ്യവശാൽ ആലപ്പുഴയും കൊല്ലവുമാണ് ഏറ്റവും പ്രശ്നമുള്ള രണ്ട് ജില്ലകൾ. മറ്റുള്ള പ്രദേശങ്ങളിൽ ഇത് ഇല്ലെന്നല്ല, പക്ഷേ ഇവിടെ ഒരു തരത്തിലും അംഗീകരിക്കാത്ത നിലയിലേക്ക് കാര്യങ്ങൾ പോകുകയാണ്. പൊളിറ്റിക്കൽ ലിഡർഷിപ്പും ട്രേഡ് യൂണിയനും

കളും ഇതുമായി സഹകരിക്കുമെന്നു പറയുന്നതല്ലാതെ താഴെ തലത്തിലേക്ക് ഇത് യാഥാർത്ഥ്യമാക്കുന്ന തരത്തിലുള്ള ഒരു നിലപാട് സ്വീകരിച്ചില്ലെങ്കിൽ, പോലീസ് ഇടപെടുന്നതിന് നമ്മളൊക്കെ എതിരാണെങ്കിലും, ഇത്തരം വിഷയങ്ങളിൽ പോലീസ് ഇടപെടണമെന്ന നിലയിലേക്കായിരിക്കും നാളത്തെ സാഹചര്യം നമ്മെ എത്തിക്കുന്നത്. അതുകൊണ്ടുതന്നെ ഇതിൽ നിയമപരിഷ്ക്കാരം ആഗ്രഹിക്കുന്നുണ്ട്. അംഗീകൃതമായ കാർഡ് ഇല്ലാത്ത ചുമട്ടുതൊഴിലാളിയല്ലാത്തവർ നോക്കുകുലി ചോദിച്ചാൽ പിടിച്ചുപറിക്ക് കേസ് എടുക്കണം. പോലീസിന് ഇതിനാവശ്യമായ ഡയറക്ഷൻ കൊടുക്കുകയും വേണം. ചുമട്ടുതൊഴിലാളികളുടെമേൽ നിയമമനുസരിച്ച് ബോർഡ് നടപടി എടുക്കും. ചുമട്ടുതൊഴിലാളികളല്ലാത്തവരെ സംബന്ധിച്ച് ഇങ്ങനെയൊരു സംവിധാനം ഉണ്ടാകണം. ഇത് നഷ്ടപ്പെട്ട അവതനമാണ്, തൊഴിൽനഷ്ടത്തിന് പകരമുള്ള വേതനമാണെന്നാണ് ചിലർ പറയുന്നത്. സാധാരണക്കാരന്റെ വീട്ടിൽ കയറി നോക്കുകുലി ചോദിക്കുന്നത് തൊഴിൽ നഷ്ടമല്ല, പിടിച്ചുപറി തന്നെയാണ്. അക്കാര്യത്തിൽ യാതൊരു സംശയവുമില്ല. അതുകൊണ്ട് ഇക്കാര്യത്തിൽ വീണ്ടും ശക്തിയുക്തം നമ്മളെല്ലാവരും പരിശ്രമിച്ച് ഈയൊരു പ്രവണത കേരളത്തിന് ദോഷമാണെന്ന് കണ്ടുകൊണ്ട് മുന്നോട്ട് നീങ്ങണം. ചുമട്ടുതൊഴിലാളി ക്ഷേമനിധി ബോർഡിൽ അംഗത്വമുള്ള തൊഴിലാളി സാധാരണക്കാരന്റെ വീട്ടിൽ കയറി നോക്കുകുലി ചോദിച്ചാൽ ഓട്ടോമാറ്റിക്കായി അയാളുടെ കാർഡ് നഷ്ടപ്പെടുന്ന നിലയിലുള്ള ഒരു ഭേദഗതി ഉണ്ടാകും. ചുമട്ടുതൊഴിലാളി അല്ലാത്തവർ നോക്കുകുലി ചോദിച്ചു കഴിഞ്ഞാൽ പിടിച്ചുപറിക്ക് കേസെടുക്കുന്ന ഒരു സാഹചര്യം ഉണ്ടാകാൻ പോകുന്നു. ഇതുവഴി മാത്രമേ ഇത് കേരളത്തിൽ ഇല്ലാതാകുകയുള്ളൂ. എനിക്ക് വളരെ വിനയപൂർവ്വം ഈ സഭയോട് അഭ്യർത്ഥിക്കാനുള്ളത്. പൊളിറ്റിക്കൽ പാട്രോണേജ് ഇക്കാര്യത്തിൽ ഉണ്ടാകരുതെന്നാണ്. പൊളിറ്റിക്കൽ പാട്രോണേജ് പൂർണ്ണമായി ഇല്ലാതാക്കിയിട്ടുണ്ടാൽ നോക്കുകുലി വിമുക്ത സംസ്ഥാനമായി കേരളത്തെ മാറ്റുവാൻ സാധിക്കും.

ശ്രീ. തോമസ് ഉണ്ണിയാടൻ : സർ, ഹൈക്കോടതി വിധി ഉണ്ടായിട്ടും ബഹുമാനപ്പെട്ട മന്ത്രി സൂചിപ്പിച്ചതുപോലെ നമ്മുടെ സംസ്ഥാനത്ത് നിയമം ഉണ്ടായിട്ടും ഇത് തുടരുന്ന ഒരു നിസ്സഹായാവസ്ഥയാണുള്ളത്. ഈ നാണക്കേട് ഏർപ്പാട് നമ്മുടെ സംസ്ഥാനത്തുനിന്ന് പരിപൂർണ്ണമായും മാറ്റേണ്ടത് അത്യാവശ്യമാണ്. അല്ലെങ്കിൽ നമ്മുടെ സംസ്ഥാനത്തിന്റെ സൽപ്പേരുപോലും നഷ്ടപ്പെടുന്ന ഒരു സാഹചര്യം ഉണ്ടാകും. നോക്കുകുലി വീണ്ടും വീണ്ടും ആവർത്തിക്കുന്ന സാഹചര്യത്തിൽ, നിയമപരിഷ്ക്കാരം നടത്തുന്നതു സംബന്ധിച്ച് പൊളിറ്റിക്കൽ ലീഡേഴ്സിന്റെയും ട്രേഡ് യൂണിയൻ നേതാക്കളുടെയും ഒരു യോഗം വിളിച്ചുകൂട്ടിക്കൊണ്ട് നടപടി സ്വീകരിക്കാൻ ബഹുമാനപ്പെട്ട മന്ത്രി തയ്യാറാകുമോ ?

ശ്രീ. ഷിബു ബേബി ജോൺ : തീർച്ചയായും. പൊളിറ്റിക്കൽ ലീഡേഴ്സിന്റേയും ട്രേഡ് യൂണിയൻ ലീഡേഴ്സിന്റേയും യോഗം രണ്ടുതവണ വിളിച്ചതാണ്. അതിന്റെ ഒരു സബ്കമ്മിറ്റിയുണ്ട്. ഇനിയും യോഗം വിളിക്കാം. കേരളത്തെ സമ്പൂർണ്ണ നോക്കുകുലിവിമുക്ത സംസ്ഥാനമാക്കി മാറ്റണമെന്നുതന്നെയാണ്

ഗവൺമെന്റിന്റെ ആഗ്രഹം. അതിന് മനുഷ്യസഹജമായി എന്തെല്ലാം ചെയ്യാൻ സാധിക്കുമോ അതെല്ലാം ചെയ്യുന്നതാണ്. തൊഴിലാളിവിരുദ്ധ സമീപനമല്ലാതെ തന്നെ, തൊഴിലാളികളെക്കൂടി സഹകരിപ്പിച്ചുകൊണ്ട് ഇത് യാഥാർത്ഥ്യമാക്കുന്നതാണ്. യഥാർത്ഥ തൊഴിലാളി നോക്കുകൂലി വാങ്ങുന്നതിന് താൽപ്പര്യപ്പെടാറില്ല. അവർ അദ്ധ്വാനിച്ചുതന്നെയാണ് കാശുണ്ടാക്കുന്നത്. അല്ലാത്തവരാണ് ഇത് വാങ്ങുന്നത്. ഇക്കാര്യത്തിൽ നിശ്ചയദാർഢ്യത്തോടുകൂടി ഗവൺമെന്റ് മുന്നോട്ടുപോകും.

ആഭ്യന്തരവും വിജിലൻസും വകുപ്പുമന്ത്രി (ശ്രീ. തിരുവഞ്ചൂർ രാധാകൃഷ്ണൻ): ബഹുമാനപ്പെട്ട തൊഴിൽ വകുപ്പുമന്ത്രി പറഞ്ഞതുപോലെ ജോലിക്ക് കൂലി, അതൊരു സിസ്റ്റമാണ്. എന്നാൽ ജോലി ചെയ്യാതെയുള്ള കൂലി, അതൊരു നിയമസമാധാന പ്രശ്നമായി വരികയാണെങ്കിൽ ലേബർ ഡിപ്പാർട്ടുമെന്റിന്റെ ഒപ്പിനിയൻ അനുസരിച്ച് പോലീസ് ആവശ്യമായ സംരക്ഷണം നൽകുന്നതാണ്.

2. സഹകരണമേഖലയിലെ നിക്ഷേപ-വായ്പാനയം തിരുത്തേണ്ടതിന്റെ ആവശ്യകത

ശ്രീ. കെ. വി. വിജയദാസ് : സർ, ദേശീയ ഗ്രാമീണ കാർഷിക വികസന ബാങ്ക്, നബാർഡ് നിർദ്ദേശിച്ച നിബന്ധനകൾ പാലിച്ചില്ലെന്നുകാണിച്ചുകൊണ്ട് ഇന്ത്യയിലെ എല്ലാ പ്രാഥമിക സഹകരണ ബാങ്കുകൾക്കും നൽകിവരുന്ന കാർഷിക വായ്പകൾ നിറുത്തിവച്ചിരിക്കുകയാണ്. അതിന്റെ ഫലമായി കേരളത്തിലെ എല്ലാ പ്രാഥമിക ബാങ്കുകളിൽനിന്നും അനുവദിക്കേണ്ടതായ കാർഷിക വായ്പകൾ ഇപ്പോൾ സ്തംഭനാവസ്ഥയിൽ എത്തിനിൽക്കുകയാണ്. ഗുരുതരമായ ഈ സ്ഥിതിവിശേഷം ചർച്ച ചെയ്യണമെന്നും സർക്കാർ ഇടപെടണമെന്നും ആവശ്യപ്പെട്ടുകൊണ്ടാണ് ഈ വിഷയം ഞാൻ സഭയിൽ അവതരിപ്പിക്കുന്നത്. കേരളത്തിലെ പ്രാഥമിക കാർഷിക സഹകരണ സംഘങ്ങൾ രാജ്യത്തിനുതന്നെ മാതൃകയാണ്. ജനങ്ങളെ ദുരിതത്തിലേക്ക് തള്ളിവിടുന്ന നയങ്ങളിൽനിന്ന് രക്ഷിക്കാൻ വലിയ പങ്കാണ് സഹകരണ മേഖല വഹിച്ചുകൊണ്ടിരിക്കുന്നത്. ഇതര സംസ്ഥാനങ്ങളിൽനിന്നും വ്യത്യസ്തമായി ഇവിടെ കാർഷിക വായ്പാ മേഖല ജനജീവിതവുമായി ബന്ധപ്പെട്ടുനിൽക്കുകയാണ്. കക്ഷി രാഷ്ട്രീയത്തിന്റെ അതിർവരമ്പുകളില്ലാത്ത ഒരു മേഖലയാണിത്. പതിനായിരക്കണക്കിന് സഹകാരികളുടെ അക്ഷീണ പ്രയത്നവും അർപ്പണ മനോഭാവവുമാണ് ഈ പ്രസ്ഥാനത്തിന്റെ വളർച്ചയ്ക്ക് അടിസ്ഥാനമായി നിൽക്കുന്നത്. മുമ്പ് സർക്കാർ ചെങ്കനാവിൽ പണമില്ലാതെ വന്നപ്പോൾ 50 കോടി രൂപ ഒരു ദിവസംകൊണ്ട് സമാഹരിച്ച് ഗവൺമെന്റിനെ ഏൽപ്പിച്ച് മാതൃക കാണിച്ചത് ഈ സഹകരണ മേഖലയുടെ പ്രത്യേകതയാണ്.* ഇ.എം.എസ്. ഭവനനിർമ്മാണ പദ്ധതിക്ക് പണം നൽകാൻ മറ്റ് ബാങ്കുകൾ വിമുഖത കാണിച്ചപ്പോൾ സഹകരണ ബാങ്കുകളാണ് മുന്നോട്ടുവന്നിട്ടുള്ളത്. ഇവിടെ പലിശ നിശ്ചയിക്കാനുള്ള അധികാരം കമ്മിറ്റിയാണ്. അതിന്റെ ഭാഗമായി നിക്ഷേപങ്ങൾക്ക് വാണിജ്യ ബാങ്കുകളേക്കാൾ കൂടുതൽ പലിശ നൽകുന്നതിനും അതോടൊപ്പംതന്നെ കൂടുതൽ നിക്ഷേപങ്ങൾ ആകർഷിക്കുന്നതിനും സഹകരണ മേഖലയ്ക്ക് സാധിക്കും. മാത്രമല്ല, കൃഷിക്കും

മറ്റ് മുൻഗണനാ മേഖലകൾക്കും പലിശ കുറച്ച് നൽകുന്നതിനും, ഇന്ത്യയ്ക്കകെ മാതൃകയായിക്കൊണ്ട് നെൽകൃഷിക്ക് പലിശരഹിത വായ്പ എന്ന സംവിധാനം കൊണ്ടുവരാനും സാധ്യമായത് സഹകരണ പ്രസ്ഥാനത്തിന്റെ പ്രത്യേകതയാണ്. പ്രാഥമിക സഹകരണ സംഘങ്ങളുടെ ഇന്ത്യയിലെ മൊത്തം നിക്ഷേപത്തിന്റെ എൺപത് ശതമാനവും കേരളത്തിന്റെ പ്രാഥമിക മേഖലയിലാണ്. 32,802 കോടി രൂപയിൽ 20,432 കോടി രൂപയും കേരളത്തിലെ പ്രാഥമിക സഹകരണ സംഘങ്ങളിലാണ് നിലനിൽക്കുന്നത്. 2012-ൽ പാർലമെന്റിലെ ഇരുസഭകളിലും പാസ്സാക്കിയ നിയമപ്രകാരം ഇവിടെ ബാങ്കിംഗ് നടത്തുന്ന എല്ലാ സ്ഥാപനങ്ങളും തുടർന്ന് നടത്തുന്നതിന് റിസർവ് ബാങ്കിന്റെ ലൈസൻസ് എടുക്കണം. ഭരണഘടന അനുസരിച്ച് സഹകരണ പ്രസ്ഥാനവും അതിന്റെ കാര്യങ്ങളും സംസ്ഥാനങ്ങളാണ് കൈകാര്യം ചെയ്യേണ്ടത്. ഇത്തരത്തിൽ സംസ്ഥാനങ്ങൾ കൈകാര്യം ചെയ്യേണ്ട വിഷയമാണ് പാർലമെന്റ് നേരിട്ട് ഇടപെട്ടുകൊണ്ട് ഏഴാമത്തെ പട്ടികയിൽ 32-ാമത്തെ ഇനത്തിൽപ്പെട്ട സഹകരണത്തിൽ നിയമം നിർമ്മിക്കുന്നതിന് സംസ്ഥാന നിയമസഭകൾക്കുള്ള അവകാശം കവർന്നെടുത്തുകൊണ്ട് കേന്ദ്രം നേരിട്ട് നിയമനിർമ്മാണം നടത്തിയത്. പാർലമെന്റ് പാസ്സാക്കിയ നിയമം രാഷ്ട്രപതിയുടെ അംഗീകാരത്തിനുമുമ്പ് പകുതിയിൽ കൂടുതൽ നിയമസഭകളുടെയും സമ്മതം വേണമെന്നതാണ് വ്യവസ്ഥ. പക്ഷേ ഇതുപോലും പാലിക്കപ്പെടാതെയാണ് സഹകരണ നിയമം ഒറ്റയടിക്ക് പാസ്സാക്കാനും ചുളുവിൽ ഈ നിയമം ഇന്ത്യയ്ക്കകെ 'നടപ്പിലാക്കുന്നതിനായി ഉപയോഗിക്കുന്നതും. രാജ്യത്തെ എല്ലാ ബാങ്കുകളും കോർ ബാങ്കിംഗ് സിസ്റ്റത്തിലേക്ക് മാറണമെന്നാണ് ഇപ്പോൾ പാർലമെന്റ് പാസ്സാക്കിയ നിയമവും അതോടൊപ്പംതന്നെ പ്രകാശ് ബക്ഷി കമ്മീഷന്റെ റിപ്പോർട്ടും പറയുന്നത്. പ്രാഥമിക ബാങ്കുകൾ, ജില്ലാ സഹകരണ ബാങ്കുകൾ, സംസ്ഥാന സഹകരണ ബാങ്കുകൾ ഇവയെല്ലാം എ.ടി.എം. കാർഡിലേക്ക് മാറണമെന്നും കിസാൻ ക്രെഡിറ്റ് കാർഡ് സംവിധാനം ഇവിടെ നിലവിൽ വരണമെന്നുമാണ് നിഷ്ക്കർഷിക്കുന്നത്. സി.ആർ/എ.ആർ. റേഷ്യോ പ്രകാരം ഇവിടെ ഡെപ്പോസിറ്റുകളുടെ സ്ഥിതി ഉണ്ടാകണം. 2013-ൽ അതിന്റെ റേഷ്യോ നാല് ശതമാനമാകണമെന്നും 2014-ൽ ഏഴ് ശതമാനമാകണമെന്നും 2015-ൽ ഒൻപത് ശതമാനമാകണമെന്നും പറയുകയാണ്.

2012 നവംബർ 15-ാം തീയതി കേന്ദ്ര ധനകാര്യ വകുപ്പുമന്ത്രിയുടെ അദ്ധ്യക്ഷതയിൽ ചേർന്ന യോഗതീരുമാനപ്രകാരമാണ് ഈ റേഷ്യോ നിലവിൽ വരണമെന്ന് ആവശ്യപ്പെട്ടിട്ടുള്ളത്. എന്നാൽ, പ്രകാശ് ബക്ഷി കമ്മിറ്റി റിപ്പോർട്ടിന്മേലുള്ള കേരളത്തിന്റെ നിലപാടൊന്നാണെന്ന എന്റെ ഒരു ചോദ്യത്തിന് പ്രകാശ് ബക്ഷി കമ്മിറ്റി റിപ്പോർട്ടിലെ ശുപാർശകൾ കേരളത്തിലെ സഹകരണ മേഖലയ്ക്ക് അനുയോജ്യമല്ലെന്ന നിലപാടാണ് സർക്കാരിന്റേതെന്ന് അസന്നിദ്ധമായ ഭാഷയിൽ ബഹുമാനപ്പെട്ട സഹകരണ വകുപ്പുമന്ത്രി മറുപടി തന്നിട്ടുണ്ട്. ഇക്കാര്യത്തിൽ ഗവൺമെന്റ് ഉറച്ചുനിൽക്കുന്നുണ്ടോ എന്നതാണ് ഇവിടത്തെ ചോദ്യം. ഇതുസംബന്ധിച്ച് ഔദ്യോഗിക അറിയിപ്പ് നൽകിയിട്ടില്ലെന്നാണ് ബഹുമാനപ്പെട്ട വകുപ്പുമന്ത്രി പറയുന്നത്. എന്നാൽ, ഇപ്പോൾ കേരളത്തിലെ ബാങ്കുകളിൽ കാർഷിക വായ്പാവിതരണം നിറുത്തിവച്ചിരിക്കുന്നു. ഇതുസംബന്ധിച്ച് ഇന്നലെ ഹിന്ദു ദിനപത്രത്തിൽ വന്ന റിപ്പോർട്ടുപ്രകാരം

കേരളത്തിലെ കാർഷിക മേഖലയിൽ പ്രാഥമിക സഹകരണ സംഘങ്ങളിലൂടെ യുള്ള വായ്പാവിതരണം സ്തംഭനാവസ്ഥയിൽ നിൽക്കുകയാണെന്നാണ്. എന്നാൽ, കാർഷിക മേഖലയിൽ 80775 കോടി രൂപയുടെ വായ്പ വിതരണം ചെയ്തിട്ടുണ്ടെന്നാണ് ബഹുമാനപ്പെട്ട സഹകരണ വകുപ്പുമന്ത്രി നിയമസഭയിൽ വ്യക്തമാക്കിയത്. സഹകരണ മേഖലയിലൂടെ രാജ്യത്തുടനീളം ഒരു ലക്ഷം കോടി രൂപ വിതരണം ചെയ്യുന്ന നബാർഡ് യാതൊരു മുന്നറിയിപ്പുമില്ലാതെ ആ വായ്പകൾ നിറുത്തിവച്ചതിലൂടെ കേരളത്തിലെ സഹകരണ മേഖലയ്ക്ക് കോടി കണക്കിന് രൂപയുടെ വായ്പയാണ് നിഷേധിച്ചിരിക്കുന്നത്. വളരെ ഗുരുതരമായിട്ടുള്ള സ്ഥിതിവിശേഷമാണ് ഇതിലൂടെ സംസ്ഥാനത്തുണ്ടായിട്ടുള്ളത്. പ്രൈമറി അഗ്രികൾച്ചറൽ കോ-ഓപ്പറേറ്റീവ് സൊസൈറ്റിയുടെയും ഡിസ് ട്രിക്ട് കോ-ഓപ്പറേറ്റീവ് ബാങ്കുകളുടെയും നിക്ഷേപങ്ങളിൽ ഘടനാപരമായിട്ടുള്ള മാറ്റങ്ങളാണ് നിർദ്ദേശിക്കപ്പെടുന്നത്. മാത്രമല്ല, പ്രൈമറി അഗ്രികൾച്ചറൽ കോ-ഓപ്പറേറ്റീവ് സൊസൈറ്റിയുടെ വായ്പകളെ ഡി.സി.ബി.-യുടെ വായ്പകളായി പരിഗണിക്കണമെന്നത് കേരളത്തിലെ പ്രാഥമിക ബാങ്കുകളുടെ വായ്പാ വിതരണത്തിനുള്ള അവകാശപോലും ഇല്ലാതാക്കുന്ന സ്ഥിതിവിശേഷം ഉണ്ടാകുന്നതിലൂടെ ദുരിതമനുഭവിക്കാൻ പോകുന്നത് ഇവിടത്തെ പാവപ്പെട്ട കൃഷിക്കാരാണ്. മാത്രമല്ല, സഹകരണ ബാങ്കുകളിലൂടെയുള്ള സബ്സിഡി വിതരണവും തൊഴിലുറപ്പ് പദ്ധതിയുടെ ഫണ്ട് വിതരണവും ഇനിമുതൽ ദേശസാത്കൃത ബാങ്കുകളിലൂടെ കൊടുക്കുന്നതിനുള്ള സംവിധാനം നിലവിൽ വന്നുകഴിഞ്ഞു.(മൈക്ക് ഓഫ്)..... കേരളത്തിലെ കർഷകർക്ക് സഹകരണ മേഖലയിലൂടെ നൽകിയിരുന്ന വായ്പാവിതരണം നിർത്തിവയ്ക്കുന്ന നിലയിലേക്കാണ് സഹകരണ വകുപ്പും കേരളത്തിലെ യു.ഡി.എഫ്. ഗവൺമെന്റും മുന്നോട്ടു പോയ്ക്കൊണ്ടിരിക്കുന്നത്.(മൈക്ക് ഓഫ്)..... പ്രകാശ് ബക്ഷി കമ്മീഷൻ റിപ്പോർട്ടിനെ അനുകൂലിക്കുന്നില്ലെന്ന് പൊതുയോഗങ്ങളിലും പത്രപ്രസ്താവനകളിലും പരസ്യമായി പറയുമ്പോഴും അതേ റിപ്പോർട്ട് പൂർണ്ണമായും അനുകൂലിക്കുന്നതിനുള്ള നിയമനടപടികളാണ് ഇപ്പോൾ ഗവൺമെന്റ് സ്വീകരിച്ചുവരുന്നത്..... (മൈക്ക് ഓഫ്).....

സഹകരണവും ഖാദി ഗ്രാമവ്യവസായവും മലിനീകരണ നിയന്ത്രണവും വകുപ്പുമന്ത്രി (ശ്രീ. സി. എൻ. ബാലകൃഷ്ണൻ): സർ, സംസ്ഥാനത്തെ പ്രാഥമിക സഹകരണ സംഘങ്ങൾ കാർഷിക വായ്പ നൽകുന്നത് നിർത്തിയെന്നതുസംബന്ധിച്ച് പത്രമാധ്യമങ്ങളിൽ വാർത്ത വന്നിട്ടുണ്ടെങ്കിലും സംസ്ഥാന സർക്കാരിനോ സഹകരണസംഘം രജിസ്ട്രാർക്കോ ഇതുസംബന്ധിച്ച് ഔദ്യോഗികമായി യാതൊരുവിധിപ്പും ലഭിച്ചിട്ടില്ല. ത്രിതല സംവിധാനത്തിൽ പ്രവർത്തിക്കുന്ന സഹകരണ വായ്പാമേഖലയിലെ പ്രവർത്തനങ്ങളെക്കുറിച്ച് പഠിക്കുവാൻ റിസർവ് ബാങ്ക് നിയോഗിച്ച പ്രകാശ് ബക്ഷി കമ്മിറ്റി ശുപാർശകൾ റിസർവ് ബാങ്കിന് സമർപ്പിച്ചിട്ടുണ്ട്. സംസ്ഥാനത്തെ സഹകരണ വായ്പാമേഖലയിലെ ത്രിതല സംവിധാനത്തെ ദോഷകരമായി ബാധിക്കുന്ന ശുപാർശകളാണ് ബക്ഷി കമ്മീഷൻ റിപ്പോർട്ടിലുള്ളത്. ആകയാൽ അത് കേരളത്തിലെ സഹകരണ മേഖലയ്ക്ക് അനുകൂലമല്ലെന്ന നിലപാടാണ് സർക്കാരിനുള്ളത്. പ്രസ്തുത ശുപാർശകൾ കേരളത്തിലെ സഹകരണ മേഖലയ്ക്ക് അംഗീകരിക്കാൻ കഴിയാത്ത

താണെന്ന് അറിയിച്ചുകൊണ്ട് ബഹുമാനപ്പെട്ട മുഖ്യമന്ത്രിയും വകുപ്പുമന്ത്രിയെന്ന നിലയിൽ ഞാനും കേന്ദ്ര ധനകാര്യ വകുപ്പുമന്ത്രിക്ക് 12-2-2013-ന് കത്ത് നൽകിയിട്ടുണ്ട്. 2011-12 സാമ്പത്തിക വർഷം സഹകരണ സംഘങ്ങൾ മുഖേന 2665.47 കോടി രൂപയും 2012-13-ൽ 2841.38 കോടി രൂപയും കാർഷിക വായ്പയായി നൽകിയിട്ടുണ്ട്. സംസ്ഥാനത്ത് പ്രാഥമിക സഹകരണ സംഘങ്ങൾവഴി വിതരണം ചെയ്യുന്ന കാർഷിക വായ്പയുടെ 40 ശതമാനം നബാർഡിൽനിന്നും പുനർവായ്പയായി ലഭിക്കുന്നുണ്ട്. 2012-13-സാമ്പത്തിക വർഷം സർക്കാർ ഗ്യാരന്റിയോടെ 928 കോടി രൂപ കാർഷിക വായ്പ നൽകുന്നതിന് പുനർവായ്പ ലഭിച്ചിട്ടുണ്ട്. ബാക്കിത്തുക സംസ്ഥാന സഹകരണ ബാങ്കും ജില്ലാസഹകരണ ബാങ്കുകളും അവയുടെ വിഹിതം കൂടി ചേർത്താണ് സംസ്ഥാനത്തെ സഹകരണ സംഘങ്ങൾവഴി മേൽപ്രകാരം കാർഷിക വായ്പ നൽകിവരുന്നത്. കേരളത്തിൽ കാർഷിക വായ്പാവിതരണം കാര്യക്ഷമമാക്കാൻ ശക്തമായ നടപടികളാണ് സർക്കാർ സ്വീകരിച്ചുവരുന്നത്. കാർഷിക വായ്പാ സഹകരണ സംഘങ്ങൾ പരമാവധി കാർഷിക വായ്പകൾ നൽകാൻ നിർദ്ദേശം നൽകിയിട്ടുണ്ട്. കാർഷിക വായ്പാവിതരണം നടത്താത്ത സംഘങ്ങളുടെ ക്ലാരിഫിക്കേഷൻ, കാർഷികേതര വായ്പാസംഘങ്ങളായി മാറ്റുന്നതിനുള്ള നിർദ്ദേശവും നിലവിലുണ്ട്. ഇതിനു പുറമേ പ്രാഥമിക കാർഷിക വായ്പാ സഹകരണ സംഘങ്ങളുടെ ആഭിമുഖ്യത്തിലുള്ള സ്വാശ്രയ ഗ്രൂപ്പുകൾ മുഖേന കാർഷിക-കാർഷികാനുബന്ധ ആവശ്യങ്ങൾക്ക് വായ്പകൾ നൽകുന്നുണ്ടെന്ന കാര്യവും ശ്രദ്ധയിൽപ്പെടുത്തുന്നു.

ശ്രീ. കെ. വി. വിജയദാസ് : ഇവിടെ പ്രാഥമിക ബാങ്കുകളും ഡി.സി.ബി.കളും ചേർന്നുകൊണ്ട് കോർബാങ്കിംഗ് സിസ്റ്റം അടിയന്തരമായി നടപ്പിലാക്കണമെന്നാണ് കേന്ദ്ര കാർഷിക ഗ്രാമ വികസന ബാങ്ക് നിർദ്ദേശിക്കുന്നത്. ഒരിക്കലും കേരളംപോലുള്ള ഒരു സംസ്ഥാനത്ത് ഇത് നടപ്പിലാക്കാൻ സാധിക്കാത്തതാണ്. പ്രാഥമിക കാർഷിക വികസന ബാങ്കുകളിലൂടെ കൃഷിക്കാർക്ക് വായ്പ ലഭിക്കില്ല എന്നാണ് ഇതിലൂടെ മനസ്സിലാക്കാൻ സാധിക്കുന്നത്. അത്തരമൊരു സ്ഥിതിവിശേഷത്തെ എതിർക്കാൻ ബഹുമാനപ്പെട്ട കേരള ഗവൺമെന്റ് തയ്യാറാകുമോ ; ബാങ്കുകളുടെ ഘടനാപരമായ പരിഷ്കാരങ്ങളെ എതിർക്കുമോയെന്നാണ് ചോദിക്കുന്നത്.

ശ്രീ. സി. എൻ. ബാലകൃഷ്ണൻ : സർ, ക്രെഡിറ്റ് കാർഡ് ഉപയോഗിച്ച് എ.ടി.എം. സംവിധാനത്തിലൂടെ കാർഷിക വായ്പ കൊടുക്കണം എന്നൊരു നിർദ്ദേശം പൊതുമേഖലാ ബാങ്കുകൾക്കും ഷെഡ്യൂൾഡ് ബാങ്കുകൾക്കും കേന്ദ്ര കൃഷിമന്ത്രാലയം നൽകിയിരിക്കുകയാണ്. എന്നാൽ, സഹകരണമേഖലയ്ക്ക് അങ്ങനെയൊരു നിർദ്ദേശം നൽകിയിട്ടില്ല. കേരളത്തിലെ സഹകരണമേഖലയ്ക്ക് ദോഷകരമായി ബാധിക്കുന്ന ഒരു വ്യവസ്ഥയാണ് ബക്ഷി കമ്മിറ്റി റിപ്പോർട്ടിലുള്ളത്. അതുസംബന്ധിച്ച് ഗവൺമെന്റിന്റെ നയം വ്യക്തമാക്കിയിട്ടുണ്ട്. കേരളത്തിലെ സഹകരണമേഖലയ്ക്ക് ബുദ്ധിമുട്ടുണ്ടാക്കുന്ന കാർഷിക രംഗത്ത് ലോൺ കൊടുക്കാത്ത സാഹചര്യം വരുന്ന സന്ദർഭങ്ങളിലൊക്കെ എല്ലാവരും കൂട്ടായി ആലോചിച്ചുകൊണ്ട് അതിനുള്ള നടപടികളെടുക്കാൻ ഗവൺമെന്റ് തയ്യാറാണ്. സഹകരണ മേഖലയുടെ അത്തസ്സ് നിലനിർത്തിക്കൊണ്ടുതന്നെ മുന്നോട്ടുപോകാനാണ് ഗവൺമെന്റ് ആഗ്രഹിക്കുന്നത്.